

## அதி உயர்பிரிவு (31-08-2000ற்கு முன் பிறந்தோர்)

அதிகாரம் - 28

கூடா ஒழுக்கம்

1. புறம்குன்றி கண்டனையர் ஏனும் அகம்குன்றி  
மூக்கிற் கரியார் உடைத்து

பொருள் : வெளிக்கோலத்தில் குன்றிமணியின் பின்புறம் போல செம்மையானவராகக் காணப்பட்டாராயினும், உள்ளத்தில் குன்றிமணியின் முக்குப்போல இருண்டிருப்பவரை உடையது இவ்வுலகம்.

அதிகாரம் - 50

இடன் அறிதல்

2. நெடும்புனலுள் வெல்லும் முதலை அடும்புனலின்  
நீங்கி அதனைப் பிற

பொருள் : முதலை தான் வாழுமிடமான ஆழமுள்ள நீர்நிலையில் யானை உட்பட பிறவிலங்குகளையும் வென்றுவிடும். ஆனால், நீரைவிட்டு நீங்கினால் வலிமை குறைந்த பிற உயிரிகளும் அதனை வென்றுவிடும்.

அதிகாரம் - 65

சொல்வன்மை

3. விரைந்து தொழில்கேட்கும் ஞாலம் நிரந்தினிது  
சொல்லுதல் வல்லார்ப் பெறின்

பொருள் : சொல்ல வேண்டிய செய்திகளை ஒழுங்காக வரிசைப்படுத்தி இனிதாகச் சொல்ல வல்லவரைப் பெற்றால், உலகம் விரைந்து அவர் ஏவல் கேட்டு நடக்கும்.

அதிகாரம் - 69

தூது

4. தொகச் சொல்லித் தூவாத நீக்கி நகச்சொல்லி  
நன்றி பயப்பதாம் தூது

பொருள் : வேற்றரசரிடம் பல செய்திகளைத் தொகுத்துச் சொல்லியும் வெறுப்பான செய்திகளைச் சொல்லும் போது, கடுஞ்சொற்களை நீக்கி இனிய சொற்களால் மனம் மகிழ்ச் சொல்லியும் தன் அரசனுக்கு நன்மை செய்பவனே தூதனாவான்.

அதிகாரம் - 73

அவை அஞ்சாமை

5. பல்லவை கற்றும் பயம்இலரே நல்லவையுள்  
நன்கு செலச்சொல்லா தார்

பொருள் : நல்லறிஞரின் அவையில் நல்ல கருத்துகளை அவர்க்கு விளங்குமாறு எடுத்துச் சொல்லும் ஆற்றல் இல்லாதவர், பல நூல்களைக் கற்றும் உலகுக்குப் பயன்படாதவரேயாவர்.

## அதி உயர்பிரிவு (முன்பக்கத் தொடர்ச்சி)

அதிகாரம் - 82

தீநட்பு

6. எனைத்தும் குறுகுதல் ஓம்பல் மனைக்கெழீஇ  
மன்றில் பழிப்பார் தொடர்பு

பொருள் : இல்லத்தில் தனியே இருக்கும் போது அன்பர் போல் நெருங்கிப் பழகி, அவையின் கண் பகைவர் போலப் பழி கூறுபவர் நட்பு சிறிதும் தம்மை அணுகாதபடி காத்துக்கொள்ள வேண்டும்.

அதிகாரம் - 96

குடிமை

7. குடிப்பிறந்தார் கண்விளங்கும் குற்றம் விசும்பின்  
மதிக்கண் மறுப்போல் உயர்ந்து

பொருள் : நல்ல குடியில் பிறந்தவரிடத்தில் உள்ள குற்றம், வானத்தின்கண் நிலாவிலுள்ள களங்கம் போல் எல்லார்க்கும் தெரியுமாறு விளங்கித் தோன்றும்.

அதிகாரம் - 97

மானம்

8. குன்றின் அனையாரும் குன்றுவர் குன்றுவ  
குன்றி அனைய செயின்

பொருள் : குடிப்பிறப்பால் மலைபோல் உயர்ந்த நிலையில் உள்ளவரும் தாம் தாழ்வதற்கு ஏதுவான இழி செயல்களை ஒரு குன்றிமணியளவே செய்வாராயினும் தம் நிலையிலிருந்து தாழ்வர்.

அதிகாரம் - 107

இரவு அச்சம்

9. இன்மை இடும்பை இரந்துநீர் வாமென்னும்  
வன்மையின் வன்பாட்டது இல்

பொருள் : வறுமைத் துன்பத்தை உழைப்பால் நீக்குவோம் என்று கருதாது, இரப்பால் நீக்குவோம் என்ற கருத்துப்போல் கொடுமையானது இல்லை.

அதிகாரம் - 108

கயமை

10. உடுப்பதாஉம் உண்பதாஉம் காணின் பிறர்மேல்  
வடுக்காண வற்றாகும் கீழ்

பொருள் : பிறர் உடுப்பதையும் உண்பதையும் கீழ்மகன் கண்டால் அவற்றைப் பொறுக்கமாட்டாமல். வேண்டுமென்றே ஒரு குற்றத்தைப் படைத்துக் கூற வல்லவனாம்.

நம் வாழ்வும் வளமும் தமிழ்மொழி என்போம்

திருக்குறள் திறன் போட்டி 2020